

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీమద్వేంకటాధ్వరి విరచితం

॥ శ్రీలక్ష్మీసహస్రం ॥

॥ అభీతిస్తబకః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ అభీతి స్తబకః ॥

అభయం భయమిత్యేతదుభయం సర్వదేహినాం।
యత్యేవాతదభావాభ్యాం తామహం శ్రియమాశ్రయే ॥ 1 ॥

భజామి తాం త్వాం భవరోగభీతిం పయోధికన్యే పరిహర్తుకామః।
వహ్నోర్భయం వాయుభువో యయైవ న్యవారి తస్మాచ్చ నిశాచరీణాం ॥ 2 ॥

ప్రహ్లాదస్య భయం వినేతుమచిరాదేకస్య శోకస్పృశో
లోకస్యైవ భయంకరం తవ పతిర్జగ్రాహ సైంహం వపుః।
త్రైలోక్యాంబ తదీయకోపదహనజ్వాలాస్తు వేలాతిగాః
చాటూక్తైరమృతైర్నివార్య భవతీ చక్రే జగన్నిర్భయం ॥ 3 ॥

అశరణజనక్లేశాలోకక్షణోపనతోద్ధతేః
స తవ హృదయమ్లానేర్భితో జగత్పతిరిందిరే।
అహహ విహితే క్షామ్యన్నాగః సహస్రమజస్రమ-
ప్యభయముభయోరారాత్తైభ్యః ప్రయచ్ఛతి లోకయోః ॥ 4 ॥

ముక్తస్త్వయా ముహ్యతి సాధ్వసం గతః
సర్వాంబ యుక్తం ఖలు సాధ్వసంగతః।
యస్త్యాముపాసీత భయాతిచంచలాం
చిత్రం స ధన్యో న భయాతిచంచలః ॥ 5 ॥

వందేత మందేతరనిత్యబోధనందే ముకుందేష్టపురంధ్రీ యస్త్యాం।
అత్రాసమత్రాసనమేతి సైంహం చిత్రామముత్రాపి స యాతి ఋద్ధిం ॥ 6 ॥

కారాగారాదపి కిల భృశం తాపదే పాపదేహే
 హంతాహంతామతిమతివిపన్నిశ్రితామాశ్రితానాం |
 పారావారాధిపతి తనయే మాదృశామీదృశానాం
 హిత్వా హి త్వా త్రిజగతి గతిర్నేతరా కాతరాణాం || 7 ||

భావీ యస్మిన్ భగవతి భవద్దృష్టిలేశః కృతార్థే
 త్రాసోఽన్యాసోపహతవిపదస్తస్య న స్యాత్ కుతోఽపి |
 అస్మిన్నర్థే జనని సురసాసింహికాదేరభీతో
 లంకాయామప్యవిహతగతి రామదాసః ప్రమాణం || 8 ||

జనిమృతిజరాభీష్మాద్గ్రీష్మాతపోగ్రతరాద్భవాత్
 జనని న వయం విత్రస్యామస్తద్దంకముపాశ్రితాః |
 సతి బలవదాలంబే స్యాద్దుర్బలోఽప్యకుతోభయః
 త్రసతి మృగయోః కిం వా పద్మే మృగో విధుమాశ్రితః || 9 ||

అనాఘ్రూతాః శ్రౌతాః స్మృతిభిరుపదిష్టాశ్చ కమలే
 సమీచామాచారైరపి చ విదితా ధర్మనిచయాః |
 కథంకారం ఘోరం నిరయమతియాయామితి భయం
 జహామి స్మృత్వా తే జగదవనవాత్సల్యజలధేః || 10 ||

వివిత్సామాత్సర్యస్ఫురణదురహంకారకుహనా
 పిశాచీభ్యో బిభ్యజ్జగదభయదానైకనిరతాం |
 నుతాం భూతేశాద్యైరపగమితరక్షోగణమదాం
 ప్రపద్యే దాసస్తాం పరమపురుషప్రాణదయితే || 11 ||

జంతోర్హంత త్రిలోకీజనని తవ సమారాధనాసాధనేషు
 వ్యాపారేష్వాభిముఖ్యత్యజనభజనయోర్భిత్సభీతీ భవేతాం |
 సుగ్రీవం వాలిభంగే తదహితదమనానున్ముఖం రామకోపాద్
 భీతం పశ్చాత్తదాస్థావహనగతభియం తత్ర దృష్టాంతయామః || 12 ||

రక్షఃస్తోమోఽప్యఖిలభయకృద్ రాఘవప్రాణకాంతే
 త్రాసోత్పత్త్యై న ఖలు భవతి త్వత్పదాజ్ఞానుకూలే |
 కష్టం మాతస్తృణమపి భియే కల్పతే త్వత్ప్రీతిపే
 ప్రాచ్యే సాక్షీ పవనతనయః పశ్చిమే కాక ఏకః || 13 ||

కాంతారే మహతీవ సంస్మృతిపథే హంత భ్రమంతశ్చిరం
 విష్ణోః ప్రేయసి వానరా ఇవ నరా వేలాతిగ్లానయః |
 సంపాతేరివ సన్మతేరథ గురోర్బుద్ధ్వా స్థితిం తావకీం
 ఆజ్ఞాలంఘనభీతిమంబ జహతి ప్రాజ్ఞా హరేః స్వామినః || 14 ||

పాదాబ్జం భజనాదికర్మణి సురైర్యస్యైవ కర్మీకృతం
 యో ధత్తేఽర్కయమేంద్రవహ్నిమరుతాం భీతావపాదానతాం |
 తస్యాప్యంబ సకృత్కృతప్రపదనస్తేఽస్మితి యాచన్ జనో-
 ఽప్యవాసార్పణసాంప్రదాన్యమయతే దేవి ప్రసాదేన తే || 15 ||

ఆరోదుం కిల యత్సనీడమమరా బిభ్యత్యహిద్విణ్ముఖాః
 తద్భ్రహ్మపి తవాశ్రయేణ సులభీకర్తుం న భీతోఽస్మ్యహం |
 లేఢుం దాడిమకల్పరత్నఖచితం రాజ్ఞః కిరీటం రమే
 కిం వా సర్వదురాసదస్య దయితా కేలీశుకస్త్రస్యతి || 16 ||

దాతవ్యా స్వయమేవ దాశరథయే దేవీతి యో వీతభీః
 అగ్రే సాగ్రహమగ్రజస్య కథయన్నార్తో దశాస్యానుజః |
 తస్మై త్వద్దయితేన దత్తమభయం ప్రాజ్యం చ రాజ్యం రమే
 యత్స్వల్పం వ్యసనం భవేత్తవ కృతే తద్దూభయసే శ్రేయసే || 17 ||

తవ సాధు వర్షం నవసారసాలయే
 భవసాగరాంతరవసాదమేయుషాం |
 అభయాయ భాత్యశుభయాతుదీప్తిహృత్
 ప్రభయా సువర్ణనిభయా మనోరమం || 18 ||

ప్రత్యాసీదతి మృత్యురన్వహమహో గత్యాగతిభ్యాం రవేః
 పాపీయానహమస్మి పాపిని జనే కోపి చ వైవస్వతః |
 హా కిం వా భవితేతి వేంకటపతేః క్రీడాసఖి త్రస్యతే
 మహ్యం గర్వ్యతమాయ మాతరభయం దేయం దయాలో స్వయం || 19 ||

పరబ్రహ్మప్రాణప్రణయిని హరబ్రహ్మమఘవః
 ముఖానాం లేఖానామపి భయమభీతిశ్చ భవతః |
 నిమేషోన్మేషాభ్యాం తవ జనని దృష్టోఽరితి మహాః
 అయం ఘంటాఘోషః క ఇహ విమృశేన్మానమపరం || 20 ||

ఘనార్తౌ కార్తాంతః కదననిపుణః కింకరగణో
 భ్రమద్భిర్లోకాంబ క్రుధమివ వమద్భిశ్చ నయనైః |
 ప్రగల్భాం దుర్భీతిం ప్రథయతి యథా మే న బహుధా
 తథా శీతాపాంగైః ప్రసభమనుగృహ్ణాతు భవతీ || 21 ||

తత్తత్పాపౌఘజఫలతయా దారుణైస్తన్యమానా
 యామ్యాః శ్రుత్వా మునివచనతో యాతనాశ్చేతనానాం |
 కామం భీతః కమలనిలయే కంపమానాఖిలాంగో
 విశ్వస్య త్వామహమశరణో విశ్వధాత్రీం ప్రపద్యే || 22 ||

దేశే కాలే సతతవికృతే దేవి దేహస్య వృత్తే
 దృష్టే శౌరేరఘజుషి జనే తీక్ష్ణకోపే చ చిత్తే |
 భీతిః ప్రాదుర్భవతి మహతీ శక్తిమత్యా భవత్యాః
 కారుణ్యార్ద్రే మృదుని హృదయే చింతితే హంత ధైర్యం || 23 ||

బాధంతే విషయా బహిః సతతమప్యంతస్తు కామాదయః
 త్రాత్రుం హంత విపన్నమర్ణవసుతే ధాత్రాదయోఽప్యక్షమాః |
 శక్తో యద్యపి కేశవః స తు దురారాధ్యః స్వయం మద్విధైః
 ఇత్యుద్వేగవతో మమ క్లమహారాలోకా త్వమేకా గతిః || 24 ||

వాల్మీకౌ తమసాన్వయో బలరిపౌ భూయస్తరా మన్యవో
 యోగస్థే యమసంగతిర్దృఢగదావాప్తిస్తు నారాయణే |
 రుద్రే క్షుద్రహితక్రమో భవకృతం దుఃఖం రతిప్రేయసి
 త్రాసః కుత్సితమౌక్తికేషు న పునస్తవత్సంశ్రితేషిందిరే || 25 ||

హంత ప్రాకృతచక్షురాద్యవిషయే వ్యాపిన్యనిర్వాచ్యతాం
 ప్రాప్తే విశ్వజనిస్థితిక్షయపుషి బ్రహ్మణ్యనన్యాశ్రయే |
 మాతస్త్వామభయం విధాతుముషితాం మన్యే ప్రతిష్ఠామహం
 తస్మిన్స్తే దరమంతరం భవతి చేత్కస్యాత్ర న స్యాద్భయం || 26 ||

దశముఖసహజం తం దేవి నామ్నార్థతో వా-
 ప్యుదితముఖవికారం భీతమపూ్యష్మణాప్తం |
 అకురుత రఘువీరస్తవప్రసాదప్రభావాత్
 అభయవితరణేన క్షిప్రమానందసాంద్రం || 27 ||

అల్పశ్రుతేభ్య ఇవ రాశిమనాదివాచా-
 మంహస్తతిభ్య ఇవ బిభ్యతమర్భకం తే |
 పుణ్యైః పురాణవచనైరివ వీక్షణైస్తవ-
 ముచైచ్చర్నసింహసఖి మాముపబృంహయేథాః || 28 ||

దుష్కాలానుగుణక్రమైః శ్రుతిపథావిష్కారనిష్కాసకైః
 నిష్కారుణ్యతమైస్తురుష్కయవనైర్నిష్కారణత్రాసిభిః |
 కంజావాసిని తత్సమైరపి జనైః సంజాయమానం భయం
 త్వం జాలేన దృశాం హి తారయసి నః ఖంజానివాంభోనిధిం || 29 ||

కా కాభయప్రదేతి ప్రశ్నో యద్వాచకః సమస్తపదః |
 స్వయముత్తరతాం ధత్తే రమా సమస్తో త్తరా విరాజతి సా || 30 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే అభీతిస్తబకః ||